

ሰማያት ሆይ፥ አድምጡ፥ እኔም እናገራለሁ፤ ምድርም የአፌን ቃሎች ትስማ።

2 ፤ ትምህርቴ እንደ ዝናብ ትፈስሳለች፥ ነገሪ እንደ ጠል ትንጠባጠባለች፤ በልምላሜ ላይ እንደ ጤዛ፥ በሣርም ላይ እንደ ካፊያ።

3 ፤ የእግዚአብሔርን ስም እጠራለሁና፤ ለአምላካችን ታላቅነትን ሰጡ።

4 ፤ እርሱ አምላክ ነው፤ ሥራውም ፍጹም ነው፤ መንገዱም ሁሉ የቀና ነው፤ የታመነ አምላክ፥ ከፋትም የሌለበት፥ እርሱ እውነተኛና ቅን ነው።

5 ፤ እነርሱ ረከሱ፤ ልጆቹም አይደሉም፤ ነውርም አለባቸው፤ ጠማማና ገልበጥባጣ ትውልድ ናቸው።

6 ፤ ደንቆሮ ብልሃተኛም ያልሆነህ ሕዝብ ሆይ፥ ለእግዚአብሔር ይህንን ትመልሳለህ? የገዛህ አባትህ አይደለምን? የፈጠረህና ያጸናህ እርሱ ነው።

7 ፤ የዱሮውን ዘመን አስብ፥ የብዙ ትውልድንም ዓመታት አስተውል፤ አባትህን ጠይቅ፥ ያስታውቅህማል፤ ሽማግሌዎችህን ጠይቅ፥ ይነግሩህማል።

8 ፤ ልዑል ለአሕዛብ ርስታቸውን ባወረሰ ጊዜ፥ የአዳምን ልጆች በለየ ጊዜ፥ እንደ እስራኤል ልጆች ቍጥር የአሕዛብን ድንበር አቆመ።

9 ፤ የእግዚአብሔር እድል ፈንታ ሕዝቡ ነው፤ ያዕቆብም የርስቱ ገምድ ነው።

10 ፤ በምድረ በዳ በጥማት፥ የነፋስ ጩኸትም በሞላበት ውድማ አገኘው፤ ከበበው ተጠነቀቀለትም፤ እንደ ዓይን ብሌን ጠበቀው።

11 ፤ ንስር ጫጩቶቹን እንደሚያወጣ፥ በእነርሱም ላይ እንደሚሰፍፍ፥ ከንፎቹን ዘርግቶ ወሰዳቸው፥ በከንፎቹም አዘላቸው።

12 ፤ እግዚአብሔር ብቻውን መራው፤ ከእርሱም ጋር ሌላ አምላክ አልነበረም።

13 ፤ በምድር ከፍታ ላይ አወጣው፤ የእርሻውን ፍሬ በላ፤ ከዓለትም ድንጋይ በሚገኝ ማር፥ ከጭንጫውም ድንጋይ በሚገኝ ዘይት አጠባው፤

14 ፤ የላሙንም ቅቤ፥ የመንጋውም ወተት፥ ከጠበት ስብ ጋር፥ የባሳንንም አውራ በግ፥ ፍየሉንም፥ ከስንዴ እሸት ጋር በላህ፤ ከወይኑም ደም ያለውን ጠጅ ጠጣህ።

15 ፤ ይሹሩን ወፈረ፥ ረገጠ፤ ወፈረ፥ ደነደነ፥ ሰባ፤ የፈጠረውንም እግዚአብሔርን ተወ፤ የመድኃኒቱንም አምላክ ናቀ።

16 ፤ በሌሎች አማልክት አስቀኑት፥ በርኩሳቸውም አስቆጡት።

17 ፤ እግዚአብሔር ላልሆኑ አጋንንት፥ ለማያውቋቸውም አማልክት፥ በቅርብ ጊዜ ለተነሡ ለአዲሶች አባቶቻቸውም ላልፈሩአቸው አማልክት ሠዉ።

18 ፤ የወለደህን አምላክ ተውህ፥ ያሳደገህን እግዚአብሔርን ረሳህ።

19 ፤ ወንዶችና ሴቶች ልጆችም ስላስቆጡት እግዚአብሔር አይቶ ጣላቸው።

20 ፤ እርሱም አለ። ፊቴን እስወርባቸዋለሁ፤ ፍጻሜያቸው ምን እንደ ሆነ አያለሁ፤ ጠማማ ትውልድ፥ ያልታመኑም ልጆች ናቸው።

21 ፤ አምላክ ባልሆነው አስቀኑኝ፤ 3 ቍ.15፤ በዕብራይስጥ ይሹሩን የሚለውን ግዕዙ ያዕቆብ ይለዋል። በምናምንቴዎቻቸውም አስቆጡኝ፤ እኔም ሕዝብ ባልሆነው አስቀናቸዋለሁ፤ በማያስተውል ሕዝብ አስቆጣቸዋለሁ።

22 ፤ እሳት ከቍጣዬ ትነድዳለችና፥ እስከ ሲኦል ድረስ ታቃጥላለች፥ ምድርንም ከፍሬዋ ጋር ትበላለች፥ የተራሮችን መሠረት ታነድዳለች።

23 ፤ መከራን እጨምርባቸዋለሁ፤ በፍላጾቼም እወጋቸዋለሁ።

24 ፤ በራብ በንዳድ ይጠፋሉ፤ በንዳድና በመራራ ጥፋት ያልቃሉ፤ የአራዊትን ጥርስ፥ የምድርንም እባብ መርዝ እሰድድባቸዋለሁ።

25 ፤ ጉልማሳውን ከድንግል፥ ሕፃኑንም ከሽማግሌ ጋር፥ በሜዳ ሰይፍ፥ በቤትም ውስጥ ድንጋጤ ያጠፋቸዋል።

26 ፤ እበትናቸዋለሁ አልሁ፤ ከሰዎችም መካከል መታሰቢያቸውን አጠፋለሁ።

27 ፤ ነገር ግን ጠላቶቻቸው እንዳይታበዩ። እጃችን ከፍ ከፍ አለች እንጂ እግዚአብሔር ይህን ሁሉ አላደረገም እንዳይሉ፥ ስለ ጠላቱ ቍጣ ፈራሁ።

28 ፤ ምክር ያጡ ሕዝብ ናቸው፥ ማስተዋልም የላቸውም።

29 ፤ አእምሮ ቢኖራቸው፥ ይህንን ያስተውሉ ነበር፥ ፍጻሜያቸውንም ያስቡ ነበር።

- 30 ፤ እርሱ አምላካቸው ካልሸጣቸው፤ እግዚአብሔርም አሳልፎ ካልሰጣቸው፤ እንደ ሰው እንዴት ሺህን ያሳድድ ነበር? ሁለቱን እንዴት አሥሩን ሺህ ያሸሹ ነበር?
- 31 ፤ አምላካችን እንደ አማልክቶቻቸው አይደለም፤ ጠላቶቻችንም ሰነፎች ናቸው።
- 32 ፤ ወይናቸው ከሰዶም ወይን፤ ከገሞራም እርሻ ነው፤ ፍሬያቸው ሐሞት ነው፤ ዘለላውም መራራ ነው።
- 33 ፤ የወይን ጠጃቸው የእባብ መርዝ፤ የእፉኝትም ሥራይ ነው።
- 34 ፤ ይህ በእኔ ዘንድ ተጠብቆ የለምን? በመዝገቤስ የታተመ አይደለምን?
- 35 ፤ የጥፋታቸው ቀን ቀርቦአልና፤ የሚመጣባቸውም ነገር ይፈጥናልና እግራቸው ሲሰናከል በቀልና ፍርድ የእኔ ነው።
- 36 ፤ ኃይላቸውም እንደ ደከመ፤ የተዘጋ የተለቀቀም እንደሌለ ባየ ጊዜ እግዚአብሔር ለሕዝቡ ይፈርዳል፤ ስለ ባሪያዎቹም ያዝናል።
- 37 ፤ እርሱም ይላል። አማልክቶቻቸው የት ናቸው? ይታመኑባቸው የነበሩት አማልክት?
- 38 ፤ የመሥዋዕታቸውን ስብ የበሉ፤ የመጠጥ ቀርባናቸውንም የወይን ጠጅ የጠጡ? እነርሱ ይነሡ፤ ይርዱአችሁም፤ መጠጊያም ይሁኑላችሁ።
- 39 ፤ አሁንም እኔ ብቻዬን እኔ እንደ ሆንሁ፤ ከእኔም በቀር አምላክ እንደሌለ እዩ፤ እኔ እገድላለሁ፤ አድንማለሁ፤ እኔ እመታለሁ፤ እፈውስማለሁ፤ ከእጄም የሚያድን የለም።
- 40 ፤ እጄን ወደ ሰማይ እዘረጋለሁና፤ እንዲህም እላለሁ። ለዘላለም እኔ ሕያው ነኝና
- 41 ፤ የሚንበገበግ ሰይፌን እስለዋለሁ፤ እጄም ፍርድን ትይዛለች፤ ጠላቶቼንም እበቀላለሁ፤ ለሚጠሉኝም ፍዳቸውን እከፍላለሁ።
- 42 ፤ ከተወጉት ከተማረኩትም ደም፤ ፍላጾቼን በደም አስከራለሁ፤ ከጠላት አለቆችም ራስ ሰይፌ ሥጋ ይበላል።
- 43 ፤ የባሪያዎቹን ደም ይበቀላልና፤ ጠላቶቼንም ይበቀላቸዋልና፤ ምድሪቱንና ሕዝቡን ይከሳልና እናንተ አሕዛብ ሆይ፤ ከሕዝቡ ጋር ደስ ይበላችሁ።
- 44 ፤ ሙሴም የነዌም ልጅ ኢያሱ የዚህችን መዝሙር ቃሎች ሁሉ በሕዝቡ ጀሮ ተናገሩ።
- 45 ፤ ሙሴም ይህን ቃል ሁሉ ለእስራኤል ሁሉ ተናግሮ ፈጸመ።
- 46 ፤ እርሱም እንዲህ አላቸው። የዚህን ሕግ ቃሎች ሁሉ ይጠብቁና ያደርጉ ዘንድ ልጆቻችሁን እንድታዝዙበት ዛሬ የምመስክርላችሁን ቃል ሁሉ በልባችሁ አኑሩት።
- 47 ፤ ይህ ነገር ሕይወታችሁ ነው እንጂ ለእናንተ ከንቱ አይደለምና፤ በዚህም ነገር ትወርሱአት ዘንድ ዮርዳኖስን ተሻግራችሁ በምትገቡባት ምድር ረጅም ዘመን ትቀመጣላችሁ።
- 48 ፤ በዚያም ቀን እግዚአብሔር ሙሴን እንዲህ ብሎ ተናገረው።
- 49 ፤ ወደዚህ በኢያሪኮ አንጻር በሞዓብ ምድር በዓባሪም ተራራ ውስጥ ወዳለው ወደ ናባው ተራራ ውጣ፤ ለእስራኤልም ልጆች ርስት አድርጌ የምሰጣቸውን የከነዓንን ምድር እይ፤
- 50 ፤ ወንድምህም አሮን በሐር ተራራ እንደ ሞተ ወደ ወገኖቹም እንደ ተከማቸ፤ በወጣህበት ተራራ ሙት፤ ወደ ወገኖችህም ተከማች፤
- 51 ፤ በእስራኤል ልጆች መካከል በጺን ምድር በዳ በቃዴስ ባለው በመሪባ ውኃ ስለ በደላችሁኝ፤ በእስራኤልም ልጆች መካከል ስላልቀደሳችሁኝ፤
- 52 ፤ ምድሪቱን ፊት ለፊት ታያለህ እንጂ ወደዚያች እኔ ለእስራኤል ልጆች ወደምሰጣቸው ምድር አትገባም።